

**Girdejiler we emläk üçin  
iki gezek salgyt salynmagyny aradan aýyrmak  
hem-de salgytlary tölemekden boýun gaçyrylmagynyň önüni almak  
barada Türkmenistanyň Hökümeti bilen  
Moldowa Respublikasynyň Hökümetiniň arasynda  
KONWENSIÝA**

Türkmenistanyň Hökümeti we Moldowa Respublikasynyň Hökümeti,  
Girdejiler we emläk üçin salgytlar babatda iki gezek salgyt salynmagyny aradan aýyrmak hem-de salgytlary tölemekden boýun gaçyrylmagynyň önüni almak barada Konwensiýa baglaşmak islöp we iki ýurduň arasynda ykdysady hyzmatdaşlygy ösdürmegi maksat edinip,  
şu aşakdakylar barada ylalaşdylar:

**1-nji madda  
Özleri barada Konwensiýa ulanylýan taraplar**

Şu Konwensiýa Ylalaşýan Döwletleriň biriniň ýa-da ikisiniň-de dahyllylary bolup durýan taraplar babatda ulanylýar.

**2-nji madda  
Konwensiýa degişli bolan salgytlar**

1. Şu Konwensiýa Ylalaşýan Döwletiň adyndan ýa-da onuň edara edişçäk birligi, ýa-da ýerli häkimiýet edarasy tarapyndan girdejiler we emläk üçin salynýan salgytlary almagyň usulyna garamazdan, şol salgytlar babatda ulanylýar.

2. Girdejileriň umumy möçberinden, emlägiň umumy möçberinden ýa-da olaryň aýry-aýry böleklerinden alynýan ähli salgytlar, şol sanda gozgalýan ýa-da gozgalmaýan emlägi aýrybaşgalamakdan gelýän girdejilerden alynýan salgytlar, kärhanalar tarapyndan tölenilýän zähmet hakynyň ýa-da hakheşdegiň umumy jeminden alynýan salgytlar, şeýle hem maýanyň artyşyndan gelýän girdejilerden alynýan salgytlar girdeji we emläk üçin salgytlar hasaplanylýar.

3. Şu Konwensiýa degişli bolan salgytlar, hususan-da, şular bolup durýar:

a) Türkmenistanda:

- (i) edara görnüşli taraplaryň peýdasy (girdejisi) üçin salgyt;
- (ii) şahsy taraplaryň girdejileri üçin salgyt; we
- (iii) emläk üçin salgyt;

(mundan beýläk «Türkmenistanyň salgytlary» diýlip atlandyrylýar)

b) Moldowada:

(i) girdeji salgydy; we

(ii) gozgalmaýan emläk üçin salgyt

(mundan beýläk «Moldowanyň salgytlary» diýlip atlandyrylýar).

4. Şeýle hem, şu Konwensiýa oňa gol çekilen seneden soň bar bolan salgytlara goşmaça ýa-da olaryň ýerine alynjak birmeňzeş ýa barabar islendik ähli salgytlar babatda ulanylýar. Ylalaşýan Döwletleriň ygtyýarly edaralary öz salgyt kanunçylygyna girizilen düýpli üýtgetmeler barada bir-birine habar bererler.

### **3-nji madda**

#### **Umumy kesgitlemeler**

1. Eger ýazgydan başgaça many çykmaýan bolsa, şu Konwensiýanyň maksatlary üçin:

a) «bir Ylalaşýan Döwlet» we «beýleki Ylalaşýan Döwlet» aňlatmalary ýazga baglylykda Türkmenistany ýa-da Moldova Respublikasyny aňladýar;

b) «Türkmenistan» adalgasy Türkmenistany we geografiki manyda ulanylanda onuň çäklerini, şeýle hem halkara hukugyna laýyklykda Türkmenistanyň salgyt kanunçylygyny ulanmak babatda onuň iş amala aşyrylyp bilinjek etraplary kesgitlenilýän çäklerini aňladýar;

ç) «Moldowa» adalgasy Moldova Respublikasyny we geografiki manyda ulanylanda Moldova Respublikasynyň çäklerini, şol sanda halkara hukugynyň kadalaryna laýyklykda tebigy serişdelerini barlamak we işläp geçmek boýunça Moldova Respublikasynyň özygtyýarly hukuklaryny amala aşyran içerki suwlaryny we howa giňişligini aňladýar;

d) «tarap» adalgasy edara görnüşli tarapy ýa-da şahsy tarapy, kompaniýany ýa-da taraplaryň islendik beýleki birleşigini aňladýar;

e) «kompaniýa» adalgasy islendik korporatiw birleşigi ýa-da salgyt salmak maksatlary üçin korporatiw birleşik hökmünde garalýan islendik beýleki guramany aňladýar;

ä) «Ylalaşýan Döwletleriň biriniň kärhanasy» we «Ylalaşýan Döwletleriň beýlekisiniň kärhanasy» aňlatmalary degişlilikde Ylalaşýan Döwletleriň biriniň dahyllysy tarapyndan dolandyrylýan kärhanany we Ylalaşýan Döwletleriň beýlekisiniň dahyllysy tarapyndan dolandyrylýan kärhanany aňladýar;

f) «halkara gatnatmasy» aňlatmasy Ylalaşýan Döwletleriň biriniň kärhanasy tarapyndan ulanylýan deňiz, derýa ýa-da howa gämisi ýa-da awtomobil ýa bolmasa demir ýol ulag serişdesi arkaly amala aşyrylýan islendik gatnatmany aňladýar, şeýle gatnatmanyň diňe beýleki Ylalaşýan Döwletde ýerleşýän ýerleriň arasynda amala aşyrylýan halatlary muňa girmeyär;

g) «ygtyýarly edara» aňlatmasy:

- (i) Türkmenistanda – Türkmenistanyň Maliýe ministrligini we Türkmenistanyň Baş döwlet salgyt gullugyny ýa-da olaryň ygtyýarly edilen wekilini;
- (ii) Moldowada – Moldowa Respublikasynyň Maliýe ministrligini ýa-da onuň ygtyýarly edilen wekilini aňladýar.

i) «milli tarap» aňlatmasy:

- (i) Ylalaşýan Döwletiň raýatlygy bolan islendik şahsy tarapy;
- (ii) şeýle hukuk ýagdaýyny Ylalaşýan Döwletiň hereket edýän kanunçylygy esasynda alan islendik edara görnüşli tarapy, şereketi ýa-da assosiasýany aňladýar.

2. Ylalaşýan Döwlet tarapyndan şu Konwensiýa ulanylan mahaly, eger ýazgydan başgaça many gelip çykmaýan bolsa, Konwensiýada kesgitlemesi berilmedik islendik adalga ýa-da aňlatma şol Döwletiň kanunçylygynda şu Konwensiýa degişli bolan salgytlar babatda berilýän mana eýe bolar.

#### **4-nji madda** **Dahyllysy**

1. Şu Konwensiýanyň maksatlary üçin «Ylalaşýan Döwletleriň biriniň dahyllysy» aňlatmasy şol Döwletiň kanunçylygy boýunça ýaşayan ýeri, hemişelik bolýan ýeri, ýolbaşçy edarasynyň ýerleşýän ýeri, hasaba alnan ýeri ýa-da beýleki şuna meňzeş görkeziji esasynda salgyt salynmaga degişli tarapy aňladýar. Emma bu aňlatma diňe şol Döwletdäki çeşmelerden alnan girdejiler babatda ýa-da onda ýerleşýän emläk babatda şol Döwletde salgyt salynmaga degişli tarapy öz içine almaýar.

2. Eger şahsy tarap şu maddanyň 1-nji bölümüniň düzgünlerine laýyklykda Ylalaşýan Döwletleriň ikisiniň-de dahyllysy bolup durýan bolsa, onuň hukuk ýagdaýy şu usulda kesgитlenilýär:

a) ol hemişelik ýaşayyş jaýy bolan Döwletiniň dahyllysy hasaplanylýar, eger onuň Döwletleriň ikisinde hem hemişelik ýaşayyş jaýy bar bolsa, onda ol haýsy Döwletde has ysnyşykly şahsy we ykdysady aragatnaşyklary (durmuş bähbitleriniň merkezi) bar bolsa, şol Döwletiň dahyllysy hasaplanylýar;

b) eger onuň durmuş bähbitleriniň merkezi bolan Döwletini kesgитläp bolmasa ýa-da onuň Döwletleriň hiç birinde hemişelik ýaşayyş jaýy bolmasa, ol diňe adatça ýaşayan ýeri bolan Döwletiň dahyllysy hasaplanylýar;

ç) eger ol, adatça Döwletleriň ikisinde-de ýaşayan bolsa ýa-da adatça olaryň hiç birinde hem ýaşamaýan bolsa, ol diňe haýsy Döwletiň raýaty bolup durýan bolsa, şol Döwletiň dahyllysy hasaplanylýar;

d) eger ol Döwletleriň ikisiniň-de raýaty bolup durýan bolsa ýa-da olaryň hiç biriniň raýaty bolmasa, onda Ylalaşýan Döwletleriň ygtyýarly edaralary bu meseläni özara ylalaşmak boýunça çözüärler.

3. Eger şahsy tarap bolup durmaýan tarap 1-nji bölümiň düzgünlerine laýyklykda Ylalaşýan Döwletleriň ikisiniň-de dahyllysy bolup durýan bolsa, onda ol hakyky ýolbaşçy edarasy ýerleşýän Döwletiniň dahyllysy hasaplanylýar.

## **5-nji madda** **Hemişelik wekilçilik**

1. Şu Konwensiýanyň maksatlary üçin «hemişelik wekilçilik» aňlatmasy kärhananyň telekeçilik işini doly ýa-da bölekleyin amala aşyryan hemişelik iş ýerini aňladýar.

2. «Hemişelik wekilçilik» aňlatmasy, hususan-da, şulary öz içine alýar:

a) dolandyryş ýerini;

b) bölümi ýa-da bölümçäni;

ç) edarany ýa-da kontorany;

d) fabrigi;

e) ussahanany; we

ä) şahtany, nebit ýa-da gaz guýusyny, karýeri ýa-da tebigy serişdeler çykarylýan islendik beýleki ýeri.

3. «Hemişelik wekilçilik» aňlatmasy şeýle hem şulary öz içine alýar:

a) gurluşyk meýdançasyny, gurluşyk, gurnama ýa-da ýygnama desgasyny ýa-da ýokarda agzalan desgalar bilen bagly gözegçilik işini diňe olar bilen bagly işleriň dowamlylygy on iki aýdan köp bolanda;

b) hyzmatlary etmegi, şol sanda şu maksatlar üçin kärhana tarapyndan hakyna tutulan gullukçylaryň ýa-da beýleki işgäriň üsti bilen kärhananyň maslahat beriş hyzmatlaryny, ýöne diňe şeýle görnüşli iş ýurduň çäklerinde (şular ýaly ýa-da şonuň bilen bagly desga üçin) islendik on iki aýlyk döwrüň dowamynda alty aýdan köp bolan döwrüň ýa-da döwürleriň dowamynda amala aşyrylan halatynda.

4. Şu maddanyň ýokardaky düzgünlerine garamazdan, «hemişelik wekilçilik» aňlatmasy şulary öz içine almaýar:

a) desgalaryň diňe kärhana degişli harytlary ýa-da önümleri saklamak, ýa-da görkezmek maksatlary üçin ulanylmagyny;

b) kärhana degişli harytlaryň ýa-da önümleriň gurlarynyň diňe saklamak ýa-da görkezmek maksatlary üçin saklanylmagyny;

ç) kärhana degişli harytlaryň ýa-da önümleriň gurlarynyň diňe başga kärhana tarapyndan gaýtadan işlemek maksatlary üçin saklanylmagyny;

d) hemişelik iş yeriniň diňe harytlary ýa-da önümleri satyn almak maksatlary üçin ýa-da kärhana maglumatlary toplamak üçin saklanylmagyny;

e) hemişelik iş yeriniň diňe kärhana üçin taýýarlyk görüji ýa-da kömekçi häsiýetli başga bir islendik işi amala aşyrmak maksady bilen saklanylmagyny;

ä) hemişelik iş yeriniň diňe işiň (a)-dan – (e) kiçi bölümlerde sanalyp geçilen görnüşleriniň islendik usulda utgaşdyrylmagy üçin saklanylmagyny, hemişelik iş yeriniň şeýle utgaşdyrma netijesinde ýüze çykýan jemi işiň taýýarlyk görüji ýa-da kömekçi häsiýetli bolan şertinde.

5. Şu maddanyň 1-nji we 2-nji bölümleriniň düzgünlerine garamazdan, eger özi barada şu maddanyň 7-nji bölümünde agzalýan garaşsyz derejeli ýumuşçydan başga bir tarap Ylalaşýan Döwletde beýleki Ylalaşýan Döwletiň kärhanasynyň adyndan hereket edýän bolsa, onda bu kärhana birinji ýatlanan Ylalaşýan Döwletde şol tarapyň kärhana üçin amala aşyrylan islendik işi babatda hemişelik wekilçiligi bar hökmünde garalýar, eger onuň:

a) şu Döwletde kärhananyň adyndan şertnamalary baglaşmaga ygtyýarlygy bar bolsa we adatça şol ygtyýarlygy ol ulanýan bolsa, emma, eger bu tarapyň işi şu maddanyň 4-nji bölümünde görkezilenler bilen çäklenýän, eger şu bölümiň düzgünlerine laýyklykda bu iş hemişelik iş yeriniň üstünden amala aşyrylýan bolsa-da, onuň bu hemişelik iş yerini hemişelik wekilçilige öwürmeýän halatlary muňa girmeyär;

b) şeýle ygtyýarlyklary ýok bolsa, emma adatça birinji ýatlanan Döwletde harytlaryň we önümleriň gorkalaryny saklap, şondan olary kärhana üçin yzygiderli getirýän bolsa.

6. Şu maddanyň öňdäki düzgünlerine garamazdan, eger Ylalaşýan Döwletiň ätiýaçlandyjy kärhanasy beýleki Ylalaşýan döwletiň çäklerinde garaşsyz hukuk derejesi bolan ýumuşçy bolup durmaýan tarapyň üsti bilen ätiýaçlandyryş baýraklaryny ýygnaýan bolsa ýa-da ol ýerde bolup biljek töwekgelçiliklerden ätiýaçlandyrylan bolsa, onuň beýleki Ylalaşýan Döwletde hemişelik wekilçiligi bar diýlip hasap ediler, oňa 7-nji bölümiň düzgünleri ulanylýar, gaýtadan ätiýaçlandyrylýan halatlar muňa girmeyär.

7. Eger kärhana beýleki Ylalaşýan Döwletde telekeçilik işini diňe araçynyň, dellalyň ýa-da garaşsyz hukuk ýagdaýy bolan başga bir islendik ýumuşçynyň üsti bilen amala aşyrylan bolsa, şol taraplar öz adaty işiniň çäklerinde hereket edýän şertde kärhana şol Döwletde hemişelik wekilçiligi bar hökmünde garalmaz. Emma, eger şeýle ýumuşçynyň işi dolulygyna ýa-da dolulygyna diýen ýaly şol kärhana üçin hereketlerde jemlenen bolsa, onda oňa şu bölümiň çäklerinde garaşsyz derejeli ýumuşçy hökmünde garalmaz.

8. Ylalaşýan Döwletiň biriniň dahyllysy bolan kompaniýanyň beýleki Ylalaşýan Döwletiň dahyllysy bolan kompaniýa gözegçilik edýän ýa-da ol tarapyndan gözegçilik edilýän bolsa, ýa-da şol beýleki Döwletde telekeçilik



işini (ýa hemişelik wekilçiligiň üsti bilen, ýa-da başga bir usulda) amala aşyran bolsa, bu ýagdaýyň özi şol kompaniýalaryň birini beýleki kompaniýanyň hemişelik wekilçiligine öwürmeýär.

## **6-njy madda** **Gozgalmaýan emläkden alynýan girdejiler**

1. Ylalaşýan Döwletiň dahyllysynyň beýleki Ylalaşýan Döwletde ýerleşýän gozgalmaýan emläkden alýan girdejilerine (şol sanda oba we tokaý hojalygyndan alýan girdejisine) şol beýleki Döwletde salgytlar salnyp bilner.

2. «Gozgalmaýan emläk» aňlatmasy garalýan emlägiň ýerleşýän ýeri bolan Ylalaşýan Döwletiň kanunçylygyna laýyklykda bar bolan mana eýe bolmalydyr. Bu aňlatma islendik halatda gozgalmaýan emläk babatdaky kömekçi emlägi, oba we tokaý hojalygynda ulanylýan mallary we enjamlary, özi barada ýer eýeçiligi babatdaky umumy hukugyň düzgünleri ulanylýan hukuklary, gozgalmaýan emlägiň uzufruktyny hem-de mineral serişdeleri, çeşmeleri we beýleki gazylyp alynýan tebigy baýlyklaryň işlenip geçilmegi ýa-da işlenip geçilmegine hukuk üçin öwezini dolma hökmünde tölenilýän üýtgeýän we kesgitli tölegler üçin hukuklary öz içine almalydyr; deňiz, derýa ýa-da howa gämilerine, awtomobil ýa-da demir ýol ulag serişdelerine gozgalmaýan emläk hökmünde garalmaýar.

3. Şu maddanyň 1-nji bölümüniň düzgünleri gozgalmaýan emlägi göni peýdalanmakdan, kärendä bermekden ýa-da başga bir islendik görnüşde peýdalanmakdan alynýan girdejiler babatda hem ulanylýar.

4. Şu maddanyň 1-nji we 3-nji bölümleriniň düzgünleri kärhanalaryň gozgalmaýan emläginden alynýan girdejiler we garaşsyz şahsy hyzmatlary etmek üçin ulanylýan gozgalmaýan emläkden alynýan girdejiler babatda hem ulanylýar.

## **7-nji madda** **Telekeçilik işinden alynýan peýda**

1. Eger Ylalaşýan Döwletleriň biriniň kärhanasy beýleki Ylalaşýan Döwletde ýerleşýän hemişelik wekilçiliginiň üstünden telekeçilik işini amala aşyрмаýan bolsa, şol kärhananyň alýan peýdasyna diňe şol Döwletde salgyt salnýar. Eger kärhana telekeçilik işini ýokarda agzalan görnüşde amala aşyran bolsa, onda kärhananyň peýdasyna beýleki Döwletde, diňe onuň şu hemişelik wekilçilige degişli bölegi babatda salgyt salnyp bilner.

2. Şu maddanyň 3-nji bölümüniň düzgünlerini nazara almak bilen, eger bir Ylalaşýan Döwletiň kärhanasy beýleki Ylalaşýan Döwletde telekeçilik işini şol ýerde ýerleşýän hemişelik wekilçiligiň üsti bilen amala aşyran bolsa, onda şol wekilçiligiň hut şonuň ýaly ýa-da barabar şertlerde hut şonuň ýaly ýa barabar iş bilen meşgullanýan aýrybaşgalanan we aýratyn kärhana

bolan hem-de özi hemişelik wekilçiligi bolan kärhanadan doly garaşsyz hereket edende alyp biljek peýdasy Ylalaşýan Döwletleriň her birinde şol hemişelik wekilçilige degişlidir.

3. Hemişelik wekilçiligiň peýdasy kesgitlenilen mahaly şol hemişelik wekilçiligiň maksatlary üçin çeken çykdaýylarynyň, şol sanda şeýle görnüşde çekilen dolandyryş we umumy edara ediş çykdaýylarynyň hemişelik wekilçiligiň ýerleşýän ýeri bolan Döwletde ýa-da onuň çäklerinden daşarda çekilendigine garamazdan, resminamalar arkaly tassyklanan şol çykdaýylaryň kemilmegine rugsat berilýär.

4. Eger Ylalaşýan Döwletde hemişelik wekilçilige degişli peýdany kärhananyň peýdasynyň umumy möçberini onuň dürli düzüm birlikleriniň arasynda barabarlykda paýlamak esasynda kesgitlemek adaty tejribe bolsa, onda 2-nji bölümde hiç bir zat bu Ylalaşýan Döwlete salgyt salynmaga degişli peýdany adaty kabul edilen paýlamak arkaly kesgitlemegi gadagan etmeýär; ýöne paýlamagyň saýlanyp alnan usuly şu maddadaky degişli ýörelgelere laýyk gelyän netijeleri bermelidir.

5. Hiç bir peýda diňe hemişelik wekilçiligiň kärhana üçin harytlary ýa-da önümleri satyn almagy esasynda oňa degişli edilip bilinmez.

6. Eger muny üýtgetmek üçin degerli we ýeterlik sebäpler bolmasa, ýokardaky bölümleriň maksatlary üçin hemişelik wekilçilige degişli peýda her ýyl şol bir usul arkaly kesgitlenilýär.

7. Eger peýda girdejileriň şu Konwensiýanyň beýleki maddalarynda aýratyn gürrüňi edilýän görnüşlerini öz içine alýan bolsa, onda şu maddanyň düzgünleri şol maddalaryň düzgünlerine täsir etmeýär.

## **8-nji madda**

### **Halkara gatnatmalary**

1. Ylalaşýan Döwletiň kärhanasynyň deňiz, derýa ýa-da howa gämilerini, awtomobil ýa-da demir ýol ulag serişdelerini halkara gatnawlarynda ulanmakdan alýan peýdasyna diňe şol Döwletde salgyt salynýar.

2. Ylalaşýan Döwletleriň biriniň dahyllysy bolup durýan ulag kärhanasynyň harytlary ýa-da önümleri daşamak üçin ulanylýan konteýnerleri (şol sanda treýlerleri we konteýnerleri daşamak üçin beýleki enjamy) peýdalanmakdan, saklamakdan ýa-da hakyna tutmaga bermekden alýan peýdasyna diňe şol Ylalaşýan Döwletde salgyt salynýar, konteýnerleriň diňe beýleki Ylalaşýan Döwletiň çäklerinde ulanylýan halatlary muňa girmeyär.

3. Şu maddanyň 1-nji bölümüniň düzgünleri ulag serişdelerini ulanmak boýunça pul-a, bilelikdäki kärhana ýa-da halkara guramasyna gatnaşmaktan alynýan peýda babatda hem ulanylýar.

## **9-njy madda** **Şärikli kärhanalar**

1. Eger:

a) bir Ylalaşýan Döwletiň kärhanasy beýleki Ylalaşýan Döwletiň kärhanasyny dolandyrmaga, oňa gözegçilik etmäge ýa-da onuň maýasyna göni ýa keseden gatnaşýan, ýa-da

b) şol bir taraplar Ylalaşýan Döwletiň biriniň kärhanasyny we Ylalaşýan Döwletiň beýlekisiniň kärhanasyny dolandyrmaga, oňa gözegçilik etmäge ýa-da onuň maýasyna göni ýa-da keseden gatnaşýan bolsa,

we bellenip geçilen ýagdaýlaryň islendiginde iki kärhananyň arasynda olaryň täjirçilik we maliýe gatnaşyklarynda iki garaşsyz kärhananyň arasynda bolmalysyndan tapawutlanýan şertler döredilýän ýa-da bellenilýän bolsa, onda kärhanalaryň birine geçirilip bilinjek, ýöne şol şertleriň bolmagy sebäpli geçirilmedik islendik peýda şol kärhananyň peýdasyna goşulyp we degişlilikde oňa salgyt salnyp bilner.

2. Eger bir Ylalaşýan Döwlet şol Döwletiň kärhanasynyň beýleki Ylalaşýan Döwletde salgyt salnan peýdasyny birinji bellenen Döwletiň kärhanasynyň peýdasyna goşanda we degişlilikde salgyt salanda we şeýlelikde goşulan peýda iki kärhananyň arasynda bellenen şertler iki garaşsyz kärhananyň arasyndaky ýaly bolan şertde birinji agzalan Döwletiň kärhanasynyň adyna hasaplanylýan peýda bolup durýan halatda, onda şol beýleki Döwlet şol peýda üçin salgydyň özünde hasaplanylýan möçberine degişli düzedişi girizer. Şeýle düzediş kesgitlenen mahaly şu Konwensiýanyň beýleki düzgünleri nazara alnar, Ylalaşýan Döwletleriň ygtyýarly edaralary bolsa, zerur mahaly bir-biri bilen maslahatlaşar.

## **10-njy madda** **Diwidendler**

1. Bir Ylalaşýan Döwletiň dahyllysy bolan kompaniýanyň beýleki Ylalaşýan Döwletiň dahyllysyna töleýän diwidendlerine şol beýleki Döwletde salgyt salnyp bilner.

2. Ýöne şeýle diwidendlere olary töleýän kompaniýanyň öz dahyllysy bolan Ylalaşýan Döwletinde hem bu Döwletiň kanunçylygyna laýyklykda salgyt salnyp bilner; emma diwidendlerden peýda alyjy diwidendleriň hakyky eýesi bolsa, onda şeýle usulda salynýan salgyt diwidendleriň jemi möçberiniň 10 göteriminden köp bolmaly däldir. Ylalaşýan Döwletleriň ygtyýarly edaralary özara ylalaşmak boýunça bu çäklendirmäni ulanmagyň usulyny belleýärler. Bu bölüm kompaniýa ujundan diwidendler tölenilýän peýda babatda salgyt salnmagyna täsir etmeýär.



3. Şu maddada ulanylýan mahaly «diwidendler» adalgasy paýnamalardan ýa-da bergi talaplary bolup durmaýan, peýda gatnaşmaga hukuk berýän beýleki hukuklardan alynýan girdejini, şeýle hem peýdany paýlaşan kompaniýa dahyllysy bolup durýan şol Döwletiň kanunçylygyna laýyklykda paýnamalardan alynýan girdejiler ýaly salgyt babatda düzgünleşdirmäge degişli beýleki korporatiw hukuklardan alynýan girdejini aňladýar.

4. Eger diwidendleriň hakyky eýesi bir Ylalaşýan Döwletiň dahyllysy bolmak bilen, diwidendleri töleýän kompaniýa öz dahyllysy bolan beýleki Ylalaşýan Döwletde telekeçilik işini şol ýerdäki hemişelik wekilçiligiň üsti bilen amala aşyryýan bolsa ýa-da şol beýleki Döwletde ýerleşýän hemişelik binýatdan garaşsyz şahsy hyzmatlary edýän bolsa we özi babatda diwidendler tölenýän holding şeýle hemişelik wekilçilige ýa-da hemişelik binýada hakykatdan hem degişli bolsa, şu maddanyň 1-nji we 2-nji bölümleriniň düzgünleri ulanylmaýar. Şeýle halatda ýagdaýlara baglylykda 7-nji maddanyň ýa-da 14-nji maddanyň düzgünleri ulanylýar.

5. Eger Ylalaşýan Döwletleriň biriniň dahyllysy bolup durýan kompaniýa beýleki Ylalaşýan Döwletden peýdany ýa-da girdejileri alýan bolsa, onda şol beýleki Döwlet şol kompaniýanyň töleýän diwidendlerinden salgyt alyp bilmez, eger şol diwidendler şol beýleki Döwletiň dahyllysyna tölenilýän ýa-da eger özi babatda diwidendler tölenýän holding hakykatdan-da şol beýleki Döwletde ýerleşýän hemişelik wekilçilige ýa-da hemişelik binýada degişli bolsa we kompaniýanyň paýlanylmadyk peýdasyna salgyt salnyp bilinmeýän bolsa, hatda diwidendleri tölemek üçin serişdeler ýa-da paýlanylmadyk peýda şol beýleki Döwletde emele gelýän peýdadan ýa-da girdejiden dolulygyna ýa-da bölekleyin ybarat bolsa, bu kada ulanylmaýar.

## **11-nji madda Göterimler**

1. Ylalaşýan Döwletleriň birinde emele gelýän we beýleki Ylalaşýan Döwletiň dahyllysyna tölenilýän göterimlere şol beýleki Döwletde salgyt salnyp bilner.

2. Ýöne şeýle göterimlere olaryň emele gelýän Ylalaşýan Döwletinde hem şol Döwletiň kanunçylygyna laýyklykda salgyt salnyp bilner, emma eger alyjy şeýle göterimleriň hakyky eýesi bolsa, şeýle görnüşde alynýan salgyt göterimleriň jemi möçberiniň 10 göteriminden köp bolmaly däldir. Ylalaşýan Döwletleriň ygtyýarly edaralary özara ylalaşmak boýunça bu çäklendirmäni ulanmagyň usulyny belleýärler.

3. 2-nji bölümiň düzgünlerine garamazdan:

a) Moldova Respublikasynda emele gelýän we Türkmenistanyň Hökümetine ýa-da Türkmenistanyň Merkezi bankyna tölenen göterimler Moldowada salgytdan boşadylýar;

b) Türkmenistanda emele gelyän we Moldowa Respublikasynyň Hökümetine ýa-da Moldowanyň Milli bankyna tölenen göterimler Türkmenistanda salgytdan boşadylýar.

4. «Göterimler» adalgasy şu maddada ulanylan mahaly zamun (ipoteka) üpjünçiligine we bergidaryň peýdasyna gatnaşmak üçin hukugynyň bardygyna garamazdan, islendik görnüşdäki bergi talaplaryndan girdejini we hususan-da, hökümetiň gymmatly kagyzlaryndan we obligasiýalaryndan ýa-da bergi borçnamalaryndan girdejini, şol sanda şol gymmatly kagyrlar, obligasiýalar ýa-da bergi borçnamalary boýunça baýraklary we utuşlary aňladýar. Wagty geçirilen tölegler üçin jerimelere şu maddanyň maksatlary üçin göterimler hökmünde garalmaýar.

5. Eger göterimleriň hakyky eýesi Ylalaşýan Döwletleriň biriniň dahyllysy bolmak bilen, göterimler emele gelyän beýleki Ylalaşýan Döwletde telekeçilik işini şol ýerdäki hemişelik wekilçiligiň üsti bilen amala aşyryan bolsa ýa-da şol beýleki Döwletde şol ýerde ýerleşýän hemişelik binýatdan garaşsyz şahsy hyzmatlary amala aşyryan bolsa hem-de göterimleriň tölenilmegine esas bolýan bergi talaby şeýle hemişelik wekilçilige ýa-da hemişelik binýada hakykatdan hem degişli bolsa, şu maddanyň 1-nji, 2-nji bölümleriniň düzgünleri ulanylmaýar. Şeýle halatda ýagdaýlara baglylykda şu Konwensiýanyň 7-nji maddasynyň ýa-da 14-nji maddasynyň düzgünleri ulanylýar.

6. Eger göterimleri töleýji Ylalaşýan Döwletiň özi, onuň edara ediş-çäk birligi, ýerli häkimiýet edarasy ýa-da bu Döwletiň dahyllysy bolsa, göterimler şol Döwletde emele gelyär diýlip hasaplanylýar. Eger göterimleri töleýji tarapyň Ylalaşýan Döwletiň dahyllysydygyna ýa-da dældigine garamazdan, Ylalaşýan Döwletde onuň göterimleriň tölenilmegi boýunça bergileriň ýüze çykmagy bilen bagly hemişelik wekilçiligi ýa-da hemişelik binýady bar bolsa we şol göterimleri tölemek boýunça çykdajylary şeýle hemişelik wekilçilik ýa-da hemişelik binýat çekýän bolsa, onda şeýle göterimler hemişelik wekilçilik ýa-da hemişelik binýat ýerleşýän Döwletde emele gelyär diýlip hasaplanylýar.

7. Eger göterimleriň töleýjisiniň we hakyky eýesiniň arasyndaky ýa-da olaryň ikisiniň we haýsydyr bir üçünji tarapyň arasyndaky aýratyn gatnaşyklar sebäpli, göterimleriň tölenilmegine esas bolan bergi talabyna degişli göterimleriň jemi, göterimleriň töleýjisiniň we hakyky eýesiniň arasynda şeýle gatnaşyklar ýok mahaly ylalaşylyp bilinjek möçberden köp bolsa, onda şu maddanyň düzgünleri diňe soňky agzalan möçber babatda ulanylýar. Şeýle halatda tölegiň artýan bölegi şu Konwensiýanyň beýleki düzgünlerini hökman nazara almak bilen, her bir Ylalaşýan Döwletiň kanunçylygyna laýyklykda salgyt salynmaga öňküsi ýaly degişlidir.

## 12-nji madda Roýaltiler

1. Ylalaşýan Döwletleriň birinde döreyän we beýleki Ylalaşýan Döwletiň dahyllysyna tölenýän roýaltilere şol beýleki Döwletde salgyt salnyp bilner.

2. Emma şeýle roýaltilere hem olaryň döreyän Ylalaşýan Döwletinde bu Döwletiň kanunçylygyna laýyklykda salgyt salnyp bilner, ýöne, eger alyjy roýaltiniň hakyky eýesi bolsa, onda şeýle ýagdaýda salynýan salgyt roýaltiniň umumy möçberiniň 10 göteriminden geçmeli däldir. Ylalaşýan Döwletleriň ygtyýarly edaralary özara ylalaşmak boýunça bu çäklendirmäni ulanmagyň usulyny belleýärler.

3. «Roýalti» adalgasy şu maddada ulanylan mahaly islendik edebiýat, sungat ýa-da ylmy eserler, şol sanda kinematografiýa filmleri, şeýle hem radio ýa-da telewizion gepleşikleri üçin ýazgylary, kompýuter programmalary, islendik patent, söwda nyşany, dizaýn ýa-da model, ülni, gizlin formula ýa-da amallar ulgamyny ulanmak üçin ýa-da awtorlyk hukuklaryny ulanmaga hukugyň berilmegi üçin ýa-da senagat, täjirçilik, ýa-da ylmy enjamyň ýa-da senagat, täjirçilik ýa bolmasa ylmy tejribä degişli maglumatlary peýdalanmak ýa-da peýdalanmaga hukuk üçin öwezini dolma hökmünde alynýan islendik görnüşdäki tölegleri aňladýar.

4. Eger roýaltiniň hakyky eýesi, Ylalaşýan Döwletleriň biriniň dahyllysy bolmak bilen, roýaltiniň emele gelýän beýleki Ylalaşýan Döwletinde telekeçilik işini şol ýerdäki hemişelik wekilçiligiň üsti bilen amala aşyryan bolsa, ýa-da şol beýleki Döwletde şol ýerde ýerleşýän hemişelik binýatdan garaşsyz şahsy hyzmatlary edýän bolsa we roýalti tölenýän hukuk ýa-da emläk şol hemişelik wekilçilik ýa-da hemişelik binýat bilen hakykatdan hem bagly bolsa, şu maddanyň 1-nji we 2-nji bölümleriniň düzgünleri ulanylmaýar. Şeýle halatda ýagdaýlara baglylykda şu Konwensiýanyň 7-nji maddasynyň ýa-da 14-nji maddasynyň düzgünleri ulanylýar.

5. Eger töleýji Ylalaşýan Döwletiň özi, onuň edara ediş-çäk birligi, ýerli häkimiýet edarasy ýa-da şu Döwletiň dahyllysy bolan halatda roýalti şol Döwletde döreyär diýlip hasaplanýar. Eger roýaltini töleýj tarapyň Ylalaşýan Döwletiň dahyllysydygyna ýa-da däldigine garamazdan, şol Ylalaşýan Döwletde roýaltileri tölemek boýunça döreyän bergi bilen bagly hemişelik wekilçilik ýa-da hemişelik binýat bar bolsa we şeýle roýaltileri tölemek boýunça çykdaýlary şol hemişelik wekilçilik ýa-da hemişelik binýat çekýän bolsa, onda roýaltiler hemişelik wekilçilik ýa-da hemişelik binýat ýerleşýän şol Döwletde döreyär diýip hasap edilýär.

6. Eger roýaltini töleýjiniň we hakyky eýesiniň arasyndaky ýa-da olaryň ikisiniň we haýsydyr bir üçünji tarapyň arasyndaky aýratyn

gatnaşyklar sebäpli, esasynda roýalti tölenýän ulanmaga, hukuga ýa-da maglumatlara degişli roýaltiniň jemi möçberi töleýjiniň we hakyky eýesiniň arasynda şeýle gatnaşyklar ýok mahaly ylalaşylyp bilinjek möçberden köp bolsa, onda şu maddanyň düzgünleri diňe soňky agzalan möçber barada ulanylýar. Şeýle halatda tölegiň artýan bölegi şu Konwensiýanyň beýleki düzgünlerini hökman nazara almak bilen, her bir Ylalaşýan Döwletiň kanunçylygyna laýyklykda salgyt salynmaga öňküsi ýaly degişlidir.

### **13-nji madda**

#### **Emlägi aýrybaşgalamakdan alnan girdejiler**

1. Ylalaşýan Döwletiň dahyllysynyň şu Konwensiýanyň 6-njy maddasynda kesgitlenişi ýaly we beýleki Ylalaşýan Döwletde ýerleşýän gözgalmaýan emlägini aýrybaşgalamakdan alýan girdejilerine şol beýleki Döwletde salgyt salnyp bilner.

2. Ylalaşýan Döwletleriň biriniň kärhanasynyň beýleki Ylalaşýan Döwletde bar bolan hemişelik wekilçiliginiň täjirçilik emläginiň bir bölegini düzýän gozgalýan emläginiň ýa-da Ylalaşýan Döwletleriň biriniň dahyllysynyň ygtyýarynda bolan we garaşsyz şahsy hyzmatlary etmek üçin Ylalaşýan Döwletleriň beýlekisinde ýerleşýän hemişelik binýada degişli bolan gozgalýan emlägiň aýrybaşgalanmagyndan alynýan girdejelere, şol sanda şeýle hemişelik wekilçiligiň (aýratynlykda ýa-da tutuş kärhana bilen bilelikde) ýa bolmasa şeýle hemişelik binýadyň aýrybaşgalanmagyndan alynýan girdejelere şol beýleki Döwletde salgyt salnyp bilner.

3. Ylalaşýan Döwletiň kärhanasynyň halkara gatnatmalarynda ulanýan deňiz, derýa ýa-da howa gämileriniň, awtomobil ýa-da demir ýol ulag serişdeleriniň ýa-da olaryň ulanylmagy bilen bagly gozgalýan emlägiň aýrybaşgalanmagyndan alýan girdejilerine diňe şol Döwletde salgyt salynýar.

4. Şu maddanyň 1-nji, 2-nji we 3-nji bölümlerinde gürrüni edilýänden başga islendik beýleki emlägiň aýrybaşgalanmagyndan alnan girdejelere diňe emlägi aýrybaşgalayýan tarap dahyllysy bolan Ylalaşýan Döwletde salgyt salynýar.

### **14-nji madda**

#### **Garaşsyz şahsy hyzmatlar**

1. Ylalaşýan Döwletleriň biriniň dahyllysynyň hünär hyzmatlaryny etmekden ýa-da garaşsyz häsiýetli başga bir işden alýan girdejisine diňe şol Döwletde salgyt salynýar, şu halatlardan başga halatlarda:

a) eger şol dahyllynyň öz işini amala aşyrmak maksady bilen, Ylalaşýan Döwletleriň beýlekisinde yzygiderli elýeterli bolan hemişelik binýady bar bolsa; şeýle halatda diňe şol hemişelik binýada degişli edilen girdejä; ýa-da

b) eger şol dahyllynyň Ylalaşýan Döwletleriň beýlekisinde bolmagynyň möhleti seredilýän kalendar ýylynda başlanýan ýa-da tamamlanýan islendik on iki aýlyk döwrüň dowamynda jemi 183 günlük ýa-da şondan uzak döwürlere dowam edýän bolsa, şeýle halatda diňe şol dahyllynyň diňe şol beýleki Döwletde şol ýylda amala aşyrylan işinden alnan girdejä beýleki Ylalaşýan Döwletde hem salgyt salnyp bilner.

2. «Hünär hyzmatlary» diýen aňlatma, hususan-da, garaşsyz ylmy, edebi, artistlik, çeperçilik, bilim ýa-da mugallymçylyk işini, şeýle hem lukmanlaryň, aklawçylaryň, inženerleriň, binagärleriň, diş lukmanlarynyň we hasapçylaryň garaşsyz işini öz içine alýar.

### **15-nji madda** **Garaşly şahsy hyzmatlar**

1. Şu Konwensiýanyň 16-njy, 18-nji we 19-njy maddalarynyň düzgünlerini nazara almak bilen, Ylalaşýan Döwletleriň biriniň dahyllysynyň hakynatutma iş bilen bagly alýan zähmet hakyna, hak-heşdegine we şunuň ýaly beýleki töleglerine diňe şol Döwletde salgyt salynýar, hakynatutma işiň Ylalaşýan Döwletleriň beýlekisinde amala aşyrylýan halatlary muňa girmeyär. Eger hakynatutma boýunça iş şeýle görnüşde amala aşyrylýan bolsa, şunuň bilen bagly alnan zähmet hakyna, hak-heşdege we şunuň ýaly beýleki töleglere şol beýleki Döwletde salgyt salnyp bilner.

2. Şu maddanyň 1-nji bölüminiň düzgünlerine garamazdan, Ylalaşýan Döwletleriň biriniň dahyllysynyň Ylalaşýan Döwletleriň beýlekisinde hakynatutma iş bilen bagly alýan zähmet hakyna, hak-heşdegine we şunuň ýaly beýleki töleglerine, eger:

a) alyjy şol kalendar ýylynda başlanýan ýa-da tamamlanýan islendik on iki aýlyk döwürde jemi alnanda 183 günden uzak bolmadyk döwrüň ýa-da döwürleriň dowamynda beýleki Döwletde bolýan bolsa, we

b) töleg beýleki Döwletiň dahyllysy bolmadyk hakyna tutujy tarapyndan ýa-da onuň adyndan tölenilýän bolsa, we

ç) tölegleri tölemek boýunça çykdaýylary hakyna tutujynyň şol beýleki Döwletdäki hemişelik wekilçiligi ýa-da hemişelik binýady çekmeýän bolsa, diňe birinji agzalan Döwletde salgyt salynýar.

3. Şu maddanyň ýokardaky düzgünlerine garamazdan, Ylalaşýan Döwletiň kärhanasy tarapyndan halkara gatnawlarynda ulanylýan deňiz, derýa ýa-da howa gämisinde, awtomobil ýa-da demir ýol ulagynda amala aşyrylýan hakynatutma iş bilen bagly alynýan zähmet hakyna, hak-heşdege we şunuň ýaly beýleki töleglere şol Döwletde salgyt salnyp bilner.



## **16-njy madda**

### **Direktorlaryň gonorarlary**

Direktorlaryň gonorarlaryna we Ylalaşýan Döwletleriň biriniň dahyllysynyň Ylalaşýan Döwletleriň beýlekisiniň dahyllysy bolan kompaniýanyň direktorlar geňeşiniň agzasy hökmünde alýan başga şonuň ýaly töleglerine şol beýleki Döwletde salgyt salnyp bilner.

## **17-nji madda**

### **Artistler we türgenler**

1. Şu Konwensiýanyň 14-nji we 15-nji maddalarynyň düzgünlerine garamazdan, Ylalaşýan Döwletleriň biriniň dahyllysynyň teatryň, kinonyň, radionyň ýa-da telewideniýäniň artisti, ýa-da sazanda ýaly sungat işgäri hökmünde ýa-da türgen hökmünde Ylalaşýan Döwletleriň beýlekisinde amala aşyrylan öz şahsy işinden alýan girdejisine şol beýleki Döwletde salgyt salnyp bilner.

2. Eger sungat işgäriniň ýa-da türgeniň amala aşyrylan şahsy işinden girdeji sungat işgäriniň ýa-da türgeniň özüne däl-de, başga bir tarapa hasaplanyp ýazylýan bolsa, şu Konwensiýanyň 7-nji, 14-nji we 15-nji maddalarynyň düzgünlerine garamazdan, şol girdejä sungat işgäriniň ýa-da türgeniň işi amala aşyrylýan Ylalaşýan Döwletde salgyt salynýar.

3. Eger bu Döwletde bolunmagy Ylalaşýan Döwletleriň biriniň ýa-da ikisiniň, olaryň edara ediş-çäk birlikleriniň ýa-da ýerli häkimiýet edaralarynyň jemgyýetçilik gaznalaryndan doly maliýeleşdirilýän bolsa, şu maddanyň 1-nji we 2-nji bölümleriniň düzgünleri sungat işgärleriniň we türgenleriň Ylalaşýan Döwletde amala aşyrylan işinden alýan girdejisi babatda ulanylmaýar. Şeýle halatda girdejä diňe şol sungat işgäri ýa-da türgen dahyllysy bolup durýan Ylalaşýan Döwletde salgyt salynýar.

## **18-nji madda**

### **Pensiýalar**

Şu Konwensiýanyň 19-njy maddasynyň 2-nji bölümüniň düzgünlerini nazara almak bilen, Ylalaşýan Döwletiň dahyllysyna öňki hakynatutma iş bilen bagly tölenilýän pensiýalar we şonuň ýaly beýleki tölegler diňe şol Döwletde salgyt salynmaga degişlidir.

## **19-njy madda**

### **Döwlet gullugy**

1. a) Ylalaşýan Döwlet ýa-da onuň edara ediş-çäk birligi ýa bolmasa ýerli häkimiýet edaralary tarapyndan, ýa-da olaryň döreden gaznalaryndan

islendik şahsy tarapa şol Döwlete, onuň edara ediş-çäk birligine ýa bolmasa onuň ýerli häkimiýet edarasyna edýän hyzmatlary üçin pensiýadan başga tölenýän zähmet hakyna, hak-heşdegine ýa-da başga bir şunuň ýaly tölegine diňe şol Döwletde salgyt salynýar.

b) Emma eger hyzmatlar Ylalaşýan Döwletleriň beýlekisinde edilyän bolsa we şahsy tarap şol Döwletiň dahyllsý bolsa, ol:

(i) şol Döwletiň raýaty bolsa; ýa-da

(ii) diňe hyzmatlary etmek maksady bilen, şol Döwletiň dahyllsý bolmadyk bolsa, şeýle zähmet hakyna, hak-heşdegine ýa-da başga bir şunuň ýaly tölegine diňe şol beýleki Döwletde salgyt salynýar.

2. a) Ylalaşýan Döwlet ýa-da onuň edara ediş-çäk birligi ýa bolmasa ýerli häkimiýet edarasý, ýa olaryň döreden gaznalary tarapyndan şahsy tarapa şol Döwlete, onuň edara ediş-çäk birligine ýa-da ýerli häkimiýet edarasyna eden hyzmatlary üçin tölenilýän islendik pensiýa diňe şol Döwletde salgyt salynýar.

b) Emma eger şahsy tarap beýleki Ylalaşýan Döwletiň dahyllsý ýa-da raýaty bolsa, şeýle pensiýa diňe şol Döwletde salgyt salynýar.

3. Şu Konwensiýanyň 15-nji, 16-njy we 18-nji maddalarynyň düzgünleri Ylalaşýan Döwletiň, onuň edara ediş-çäk birliginiň ýa-da ýerli häkimiýet edarasynyň telekeçilik işini amala aşyrmagy bilen baglanyşykly edilyän hyzmatlar babatdaky zähmet haky, hak-heşdekler ýa-da beýleki şunuň ýaly tölegler we pensiýalar babatda ulanylýar.

## **20-nji madda**

### **Talyplar**

Ylalaşýan Döwletleriň birine gelmeginden öň beýleki Ylalaşýan Döwletiň dahyllsý bolup durýan ýa gönüden-göni bolan we birinji agzalan Döwletde diňe okamak ýa-da bilim almak maksady bilen bolýan talyp ýa-da tejribe toplaýjy tarapyndan ýaşamak, okamak ýa-da bilim almak maksatlary üçin alynýan tölegleriň çeşmeleri şol Döwletiň çäklerinden daşarda ýerleşýän bolsa, şol töleglere birinji agzalan Döwletde salgyt salynmaýar.

## **21-nji madda**

### **Beýleki girdejiler**

1. Ylalaşýan Döwletiň dahyllsýnyň girdejileriniň şu Konwensiýanyň ýokardaky maddalarynda agzalmadyk görnüşleri, olaryň dörän çeşmesine garamazdan, diňe şol Döwletde salgyt salynmaga degişlidir.

2. Eger 6-njy Maddanyň 2-nji bölümünde kesgitlemesi berlen gozgalmaýan emläkden alynýan girdejileriň alyjysy Ylalaşýan Döwletleriň biriniň dahyllsý bolmak bilen, Ylalaşýan Döwletleriň beýlekisinde

telekeçilik işini onda ýerleşen hemişelik wekilçiligiň üsti bilen amala aşyran ýa-da şol beýleki Döwletde garaşsyz şahsy hyzmatlary şol ýerdäki hemişelik binýatdan edýän bolsa we girdejiniň alynmagy bilen bagly hukuk ýa-da emläk şeýle hemişelik wekilçilik ýa hemişelik binýat bilen hakykatdan-da bagly bolsa, onda şu maddanyň 1-nji bölüminiň düzgünleri 6-njy maddanyň 2-nji bölümünde kesgitlemesi berlen gozgalmaýan emläkden alynýanlardan başga girdejiler babatda ulanylmaýar. Şeýle halatda ýagdaýlara baglylykda şu Konwensiýanyň 7-nji maddasynyň ýa-da 14-nji maddasynyň düzgünleri ulanylýar.

## **22-nji madda**

### **Emläk**

1. Şu Konwensiýanyň 6-njy maddasynda gürrüni edilýän, Ylalaşýan Döwletleriň biriniň dahyllysyna degişli we Ylalaşýan Döwletleriň beýlekisinde ýerleşýän gozgalmaýan emläk görnüşindäki emläge şol beýleki Döwletde salgyt salnyp bilner.

2. Ylalaşýan Döwletleriň biriniň kärhanasynyň Ylalaşýan Döwletleriň beýlekisinde bar bolan hemişelik wekilçiliginiň täjirçilik emläginiň bir bölegi bolan gozgalýan emläk görnüşindäki emläge ýa-da Ylalaşýan Döwletleriň biriniň dahyllysynyň garaşsyz şahsy hyzmatlary etmek üçin Ylalaşýan Döwletleriň beýlekisinde onuň ygtyýarynda bolan hemişelik binýat bilen bagly gozgalýan emläk görnüşindäki emläge şol beýleki Döwletde salgyt salnyp bilner.

3. Ylalaşýan Döwletiň kärhanasynyň eýeçiligi bolup durýan we halkara gatnawynda ulanylýan deňiz, derýa ýa-da howa gämileri ýa-da awtomobil ýa bolmasa demir ýol ulag serişdeleri görnüşindäki emläge hem-de olary ulanmak bilen baglanyşykly gozgalýan emläge diňe şol Döwletde salgyt salynýar.

4. Ylalaşýan Döwletiň dahyllysynyň emläginiň ähli beýleki böleklerine diňe şol Döwletde salgyt salynýar.

## **23-nji madda**

### **Iki gezek salgyt salynmagy aradan aýyrmak**

1. Eger Ylalaşýan Döwletleriň biriniň dahyllysynyň alýan girdejine ýa-da eýeçilik edýän emlägine şu Konwensiýanyň düzgünlerine laýyklykda beýleki Ylalaşýan Döwletde salgyt salnyp bilinjek bolsa, birinji agzalan Döwlet:

a) şeýle dahyllynyň şol beýleki Döwletde tölän girdeji üçin salgydyňa barabar möçberini girdeji üçin salgydyndan kemmäge;

b) şeýle dahyllynyň şol beýleki Döwletde tölän emläk üçin salgydyňa barabar möçberini emläk üçin salgydyndan kemmäge mümkinçilik berer.

Ýöne kemilýän şeýle möçberler islendik halatda ýagdaýlara baglylykda girdeji üçin salgydyň ýa-da emläk üçin salgydyň kemilmeginden öň hasaplanan, beýleki Döwletde salgyt salnyp bilinjek girdejlere ýa-da emläge degişli böleginden köp bolmaly däldir.

2. Eger şu Konwensiýanyň islendik düzgünine laýyklykda, Ylalaşýan Döwletleriň biriniň dahyllysynyň alan girdejisi ýa-da emlägi şol Döwletde salgytdan boşadylan bolsa, şol Döwlet muňa garamazdan, şeýle dahyllynyň girdejisiniň ýa-da emläginiň galan bölegine salgydyň möçberi hasaplanan mahaly salgytdan boşadylan girdejini ýa-da emlägi hasaplap biler.

## **24-nji madda**

### **Kemsitmezlik**

1. Ylalaşýan Döwletleriň biriniň milli taraplary beýleki Ylalaşýan Döwletde şol beýleki Döwletiň hut şol ýagdaýlarda, hususan-da, dahyllylyk babatda milli taraplarynyň sezewar edilýän ýa-da sezewar edilip bilinjek salgyt salynmagyndan ýa-da şonuň bilen bagly borçlardan başga, ýa bolmasa has agyr salgyt salmak bilen bagly islendik salgyt salynmagyna, ýa-da onuň bilen bagly borçlara sezewar edilmez. Şu düzgün şu Konwensiýanyň 1-nji maddasynyň düzgünlerine garamazdan, Ylalaşýan Döwletleriň biriniň ýa-da ikisiniň hem dahyllysy bolup durmaýan şahsy taraplar barada hem ulanylýar.

2. Ylalaşýan Döwletiň biriniň dahyllylary bolup durýan, raýatlygy bolmadyk adamlar Ylalaşýan Döwletleriň hiç birinde hut şol ýagdaýlarda, şol Döwletiň milli taraplarynyň sezewar edilýän ýa-da sezewar edilip bilinjek islendik salgyt salynmagyndan ýa-da şonuň bilen bagly islendik borçlardan başga, ýa bolmasa has agyr salgyt salmak bilen bagly borçlara sezewar edilmeli däldir.

3. Ylalaşýan Döwletleriň biriniň kärhanasynyň beýleki Ylalaşýan Döwletdäki hemişelik wekilçiligi babatdaky salgyt salmak şol beýleki Döwletde şeýle işi amala aşyrýan kärhanalar baradaky salgyt salmakdan az amatly bolmaly däldir. Şu düzgün Ylalaşýan Döwletleriň birini öz dahyllylaryna olaryň raýatlyk hukuk ýagdaýy ýa-da maşgala borçlary esasynda salgyt salmak boýunça berýän haýsydyr bir şahsy ýeňilliklerini, kemmelerini we indirimlerini beýleki Ylalaşýan Döwletiň dahyllysyna üpjün etmäge borçly edýän hökmünde düşündirilmeli däldir.

4. Şu Konwensiýanyň 9-njy maddasynyň 1-nji bölümüniň, 11-nji maddasynyň 6-njy bölümüniň ýa-da 12-nji maddasynyň 6-njy bölümüniň düzgünleri ulanylandan başga halatlarda, Ylalaşýan Döwletleriň biriniň kärhanasynyň beýleki Ylalaşýan Döwletiň dahyllysyna töleýän göterimleri, roýaltleri we beýleki tölegleri şeýle kärhananyň salgyt salynýan peýdasyny kesgitlemek maksady bilen, olar birinji agzalan Döwletiň dahyllysyna tölenendäki ýaly şertlerde kemilmäge degişlidir. Hut şonuň ýaly, Ylalaşýan Döwletleriň biriniň kärhanasynyň Ylalaşýan Döwletleriň beýlekisiniň

dahyllysyna islendik bergileri şol kärhananyň salgyt salynýan emlägini kesgitlemek maksady bilen, birinji agzalan Döwletiň dahyllysyna bolan bergi babatdaky ýaly hut şol bir şertlerde kemilmäge degişlidir.

5. Ylalaşýan Döwletleriň biriniň maýasy beýleki Ylalaşýan Döwletiň bir ýa-da birnäçe dahyllysyna göni ýa-da gytaklaýyn degişli bolan ýa-da olar tarapyndan gözegçilik edilýän kärhanalary birinji agzalan Döwletde şol Döwletiň şonuň ýaly beýleki kärhanalary babatda sezewar edilip bilinjek salgyt salynmagyndan we onuň bilen bagly borçlardan başga ýa-da has agyr islendik salgyt salynmagyna ýa-da onuň bilen bagly islendik borçlara sezewar edilmeli däldir.

## **25-nji madda** **Özara ylalaşmak amaly**

1. Eger tarap Ylalaşýan Döwletleriň biriniň ýa-da ikisiniň hem hereketleri şu Konwensiýanyň düzgünlerine laýyk gelmeýän salgytlaryň salynmagyna getirýär ýa-da getirer diýip hasap edýän bolsa, ol şu Döwletleriň milli kanunçylygynda göz önünde tutulan gorag serişdelerine garamazdan, özi dahyllysy bolup durýan Ylalaşýan Döwletiň ýa-da onuň işi şu Konwensiýanyň 24-nji maddasynyň 1-nji bölümüniň täsirine düşýän bolsa, onda özi milli tarapy bolan Döwletiň ygtyýarly edaralaryna işini seretmek üçin berip biler. Arza şu Konwensiýanyň düzgünlerine laýyk gelmeýän salgytlaryň salynmagyna getirýän hereketler hakyndaky ilkinji habarnamanyň alnan pursadyndan başlap, üç ýylyň dowamynda berilmelidir.

2. Ygtyýarly edara arzany esasly hasap etse we özi kanagatlanarly çözüde gelip bilmese, şu Konwensiýa laýyk gelmeýän iki gezek salgyt salynmagyny aradan aýyrmak maksady bilen, meseläni beýleki Ylalaşýan Döwletiň ygtyýarly edarasy bilen özara ylalaşmak boýunça çözmäge çalşar. Gazanylan islendik ylalaşyk, Ylalaşýan Döwletleriň içerki kanunçylygynda bar bolan haýsydyr bir wagtlaýyn çäklendirmelere garamazdan, ýerine ýetirilmelidir.

3. Ylalaşýan Döwletleriň ygtyýarly edaralary şu Konwensiýa düşündirilýän ýa-da ulanylan mahaly ýüze çykýan islendik kynçylyklary ýa-da şübheleri özara ylalaşmak boýunça çözmäge çalşarlar. Olar şeýle hem şu Konwensiýada göz önünde tutulmadyk halatlarda iki gezek salgyt salynmagyny aradan aýyrmak maksadyna eýerip, bir-biri bilen maslahatlaşyp bilerler.

4. Ylalaşýan Döwletleriň ygtyýarly edaralary ýokardaky bölümlere düşünmekde ylalaşyk gazanmak maksadyna eýerip, bir-biri bilen göni gatnaşykda bolup bilerler. Eger ylalaşygy gazanmak üçin dilden pikir alyşmagy guramak maksadalaýyk bolsa, şeýle pikir alyşma Ylalaşýan Döwletleriň ygtyýarly edaralarynyň wekillerinden ybarat toparyň mejlisleriniň çäklerinde geçirilip bilner.



## **26-njy madda**

### **Maglumatlary alyşmak**

1. Şeýle derejede salgyt salynmagy şu Konwensiýa ters gelmeýän bolsa, Ylalaşýan Döwletleriň ygtyýarly edaralary şu Konwensiýanyň ýa-da Ylalaşýan Döwletleriň şu Konwensiýada bellenen salgytlara degişli içerki kanunçylygynyň düzgünlerini ýerine ýetirmek üçin zerur maglumatlary alyşýarlar. Maglumatlary alyşmak şu Konwensiýanyň 1-nji maddasy bilen çäklenmeýär. Ylalaşýan Döwlet tarapyndan alynýan islendik maglumat şol Döwletiň içerki kanunçylygynyň çäklerinde alnan maglumat ýaly gizlin hasap edilýär we diňe şu Konwensiýada bellenen salgytlara degişli maglumatlara baha bermek ýa-da olary toplamak, mejburi töletdirmek, ýa bolmasa kazyýet taýdan yzarlamak, ýa-da şikâýatlara garamak bilen meşgullanýan taraplara ýa-da edaralara (şol sanda kazyýetler we dolandyryş edaralary) habar berilýär. Şeýle taraplar ýa-da edaralar şol maglumatlary diňe görkezilen maksatlar üçin peýdalanýarlar. Olar şol maglumatlary açyk kazyýet mejlisiniň barşynda ýa-da kazyýet çözümleri kabul edilen mahaly aýan edip bilerler.

2. Hiç bir halatda şu maddanyň 1-nji bölümüniň düzgünleri bir Ylalaşýan Döwletiň üstüne şu borçlary ýükleýän hökmünde düşündirilmez:

a) ol ýa-da beýleki Ylalaşýan Döwletiň kanunçylygyna ýa-da edara ediş tejribesine ters gelýän edara ediş çärelerini geçirmek;

b) ol ýa-da beýleki Ylalaşýan Döwletiň kanunçylygy boýunça ýa-da adaty edara ediş tejribesiniň barşynda alyp bolmaýan maglumatlary bermek;

ç) söwda, telekeçilik, senagat, täjirçilik ýa-da hünär syrny, ýa bolmasa söwda amalyňy aýan etjek maglumatlary, ýa-da aýan edilmegi döwlet syýasatyna (jemgyýetçilik tertibine) ters geljek maglumatlary bermek.

## **27-nji madda**

### **Diplomatik wekilhanalaryň we konsullyk edaralaryň işgärleri**

Şu Konwensiýanyň hiç bir düzgünü diplomatik wekilhanalaryň we konsullyk edaralaryň işgärleriniň halkara hukugynyň umumy kadalary arkaly ýa-da ýörite ylalaşyklar esasynda bellenen salgyt ýeňilliklerine täsir etmeýär.

## **28-nji madda**

### **Güýje girmegi**

1. Şu Konwensiýa onuň güýje girmegi üçin içerkidöwlet amallaryny Ylalaşýan Döwletleriň ýerine ýetirendigi barada diplomatik ýollar boýunça soňky ýazmaça habarnamanyň senesinden güýje girýär.

2. Şu Konwensiýanyň düzgünleri:

a) Konwensiýa güýje giren ýylyndan soňky senenama ýylynyň birinji ýanwaryndan başlap ýa-da birinji ýanwaryndan soň tölenýän girdejileriň çeşmesinden alynýan salgytlar babatda;

b) Konwensiýa güýje giren ýylyndan soňky senenama ýylynyň birinji ýanwaryndan ýa-da birinji ýanwaryndan soň başlanýan her salgyt ýyly üçin alynýan girdejiler ýa-da emläk üçin beýleki salgytlar babatda ulanylar.

## **29-njy madda** **Hereketiniň bes edilmegi**

1. Şu Konwensiýa Ylalaşýan Döwletleriň biri ony ýatyrýança güýjünde galýar. Her bir Ylalaşýan Döwlet şu Konwensiýa güýje giren gününden başlap bäş ýylyň geçmegi boýunça başlanýan islendik senenama ýylynyň tamamlanmagyna çenli alty aýdan gijä galman ony ýatyrmak baradaky ýazmaça habarnamany diplomatik ýollar boýunça ibermek arkaly şu Konwensiýany ýatyrp biler.

2. Şeýle halatda şu Konwensiýa:


a) hereketini ýatyrmak baradaky habarnama iberilen ýyldan soň gelýän senenama ýylynyň birinji ýanwaryndan başlap ýa-da birinji ýanwaryndan soň tölenýän girdejileriň çeşmesinden alynýan salgytlar babatda;

b) hereketini ýatyrmak hakyndaky habarnama iberilen ýyldan soň gelýän senenama ýylynyň birinji ýanwaryndan ýa-da birinji ýanwaryndan soň başlanýan her salgyt salynýan ýyl üçin girdejiler we emläk üçin beýleki salgytlar babatda öz hereketini bes edýär.

Muňa güwä geçmek hökmünde degişli derejede ygtyýarly edilen aşakda gol çekenler şu Konwensiýa gol çekdiler.

Kişineu şäherinde 2013-nji ýylyň 24-nji iýulynda her biri türkmen, moldowan we rus dillerinde iki nusgada amal edildi, ähli üç ýazgynyň hem birmeňzeş güýji bardyr. Ýazgylar düşündirilende tapawutlyklar ýüze çykan halatda rus dilindäki ýazgy esas edilip alnar.

**Türkmenistanyň**  
**Hökümetiniň adyndan**



**Moldowa Respublikasynyň**  
**Hökümetiniň adyndan**



KONWENSIÝA 31.12.2013 ÝYLYDA GÜÝJE  
GIRDI